

Mariya Kýuri

Category: Kitapcy, Medisina, Zenan şahsyýetler

написано kitapcy | 23 января, 2025

Mariya Kýuri Ylyma bagyşlanan ömür



► MARIYA KÝURI

Mariya Kýuri 1867-nji ýylyň 7-nji noýabrynda ortagürp pomeşigiň başynji çagasy bolup Warşawada dünýä inipdir. Onuň kakasy fizika we matematiki mugallymy bolup, kompozitor ejesinde pedagog bolup işläpdir.

Kýuriniň kakasy şol wagtlar Polşa Russiýanyň gysajy astynda bolansoň, polşaly hünärmenleriň ýerine ruslaryň bellemegi netijesinde işinden we öýünden jyda düşüpdur. Russiýanyň Polşanyň üstünden sürýän agalygynyň barha galňamagy we assimilleşdirme syýasaty Mariýanyň durmuşyndanam sowa geçmändir. Şeýlelikde olar pukara durmuşda ýaşap başlaýarlar. Maşgalanyň uly gyzy Zosiya tif keseli bilen keselläp aradan

çykýar, ejesi bolsa göwrelilikden soň inçekesele ýolugýar. Inçekesel barha güýjöp iki ýyldan soň Mariýa 10 ýaşyndaka ejesi aradan çykýar.

Mariýa Kýuri 15 ýaşyndaka gimnaziýany tapawutlanan bahalar bilen tamamlap, altyn medala mynasyp bolýar. Ol maşgalada bu medaly üçünji bolup almagy başarypdyr.

Mariýa Kýurä Warşawa uniwersitetine girmäge rugsat berilmändir, sebäbi şol wagt rus deržawasy polşaly zenanlaryň okuwa girmegine ýol bermeýän eken. Şonuň üçin okuwyny Fransiýada dowam etdirmek isleýär, emma Mariýa ýokary okuw jaýynda okamaga pul tapmansoň, gyz dogany bilen öz aralarynda şertleşýärler: ilki Mariýä işläp gyz dogany Parižde okamaly, yzyndanam gyz dogany onuň okamagyna kömek etmeli.

Mariýa şol maksat bilen baý maşgalalaryň ýanynda ýatymlaýyn eneke (guwernantka) bolup işlemäge başlaýar. Garyndaşlygy bolan bir maşgalanyň ýanynda işläp ýörkä, olaryň uly ogly Kazimir bilen durmuş gurmagy meýillesdirseler-de, Mariýa garyp bolansoň, Kazimiriň ene-atasy muňa razylyk bermändir.

Mariýa 1891-nji ýylda medisina ugrundan okan gyz dogany Broniýanyň çakylygy bilen Pariže gelýär we Sorbonn uniwersitetine okuwa girýär. Gündizine okasa-da, ýeke sagadyny boş geçirmedik Mariýa gijesine ýörite sapaklardan okadyp pul gazanýar we okuwynyň çykdajysyny ýapýar.

Fizika fakultetini 1893-nji ýylda matematika fakultetini 1894-nji ýylda tamamlýar. Şol wagtlar Industrial fizika we himiýa mekdebiniň laboratoriasynyň başlygy, pýezoelektrigi oýlap tapan alym, özünden on ýaş uly otuz bäş ýaşly Pýer Kýuri bilen tanyşýar. 1895-nji ýylyň 25-nji iýulynda-da onuň bilen goş birikdirýär.

1896-njy ýylda mugallymçylyk boýunça diplomyny eline alan Mariýa bir ýyldan soň polat önümçiliginden fizika ylymlarynyň doktorlyk dissertasiýasyny goramagy niýetine düwüpdür. Şol ýyl fransuz fizikaçy Antuan Anri Bekkerel uranyň öz-özünden ýagtylyk ýaýradýandygyny, ýagny radioaktiwdiginiň üstüni açypdyr. Mariýa mundan soň uran boýunça alymlyk işini goramagy makul bildi. Onuň pikiriçe uran mineralynyň içinde utandan has radioaktiw başga bir element bolaýmalydy. Uran duzlarynyň

ýaýradýan, soňra radioaktiwlik diýlip at beriljek işiň üstünde ymykly işläp başlaýar. Emma 1897-nji ýylyň sentýabr aýynda onuň ilkinji gyz perzendi Irenanyň dünýä inmegi bilen ylmy barlaglaryna arakesme bermeli bolýar.

1898-nji ýylyň başlarynda ylmy-barlag işlerini çaltlaşdyran Mariýa toriniňem şeýle şöhleleri ýaýradýandygyny anyklaýar. Şondan soň adamsy Pýer hem öz işlerini taşlap Mariýanyň işine kömek edip başlaýar.

1896-njy ýylda eden ylmy açyşlary bilen durmuşy düýpgöter özgeren Kýuriler 1898-nji ýylyň iýulynda täze radiativ elementi bolan ee uranyň radioaktiv bozulmasyndan orta çykan maddany açandyklaryny mälim etdiler. Adyny-da Mariýanyň dogduk watany Polşanyň adyna meňzedip polonium dakdylar. Yzyndanam 1898-nji ýylyň sentýabrynda fransuz himigi Ežen Anatol Demarseniň spektroskopiýa usuly bilen kesgitlemesine ýardam eden tebigy radioaktiv radiý elementini açandygyny mälim etdiler. Birnäçe tonna mineral, aseton we beýleki himiki maddalar harçlanan ylmy-barlaglaryň netijesinde bary-ýogy 100 milligram radiý duzuny öndürdiler. Olar dünýäde ilkinji bolup radiý duzuny öndürdiler. 1898-nji ýylda başlanan bu tutumly iş gijesini gündiz edip işläň Kýuriler maşgalasynyň tutuş dört ýylyny alypdy. Uniwersitet ýörite laboratoriýa bilen üpjün etmändigini üçin olar iş wagtlaryny howluda geçiripdirler.

Mariýa Kýuri «ürkek periniň şöhlesi» diýip atlandyran gijelerinde şöhle çykarýan radioaktiv maddalary jübüsünde göteripdir. Är-aýalyň ikisi-de iş wagtlary standart laboratoriýa fartugyndan başga zady geýmändir. Pýer ýüze çykaýjak saglyk bozulmalaryny görmek üçin öz goluny on sagatlap radiý elementine tutupdyr we şeýle diýipdir: “Adam düýbünden hiç zat duýanok, ýöne on baş günden soň deriniň daşky gatlagy düzedip bolmajak gyzyň reňke bürenýär we elläniňde awuşaýar».

Laboratoriýa haýwanlarynyň ölümüne getirýän radiniň howpundan ägä bolmagy maslahat berendiklerine garamazdan ol: «Ýaram hiç neneň däl. Aýalymam edil meniň ýaly, özünden göwnühoş» diýip ýazypdyr.

Mariýa Kýuri 1903-nji ýylda doktorlyk dissertasiýasyny goraýar

we Fransiýanyň şol wagtky ösen ylymynda zenanlaryň arasynda ilkinji bolup ylymlaryň doktory bolýar. Şol ýyl ol halypasy Antuan Anri Bekkerel bilen bilelikde fizika boýunça Nobel baýragyny hem alyp, zenanlaryň arasynda Nobeliň ilkinji laureaty bolýar. Gynansak-da, Nobel baýragynyň gowşurylyş dabarasynda Mariýa Kýurä çykyş etmäge rugsat berilmändir, şonuň üçin onuň ýerine adamsy Pýer Kýuri orta çykypdyr.

1904-nji ýylda Pýer Kýuri Sorbonn uniwersitetinde okatmaga başlaýar. Mariýanyň özü-de Sewresdäki gyzlar mekdebinde fizika sapagyndan okatmaga başlaýar. Şol ýylyň ahyrynda ikinji gyz perzendi Ýewany dünýä inderýär. Şol wagtlar är-aýal radiasiýadan geçen täsirlerden ýaña ýaraman başlaýar. Alymlar bu döwürde olara radiý elementiniň dokumalara zeper ýetirendigini aýdýarlar.

1906-njy ýylyň 9-njy aprelinde Pýer Kýuri paýtunyň aşagyna düşüp aradan çykýar. Iki çagasy bilen dul galan Mariýa adamsynyň Sorbonndaky mugallymçylyk kärini dowam etdiripdir we 1908-nji ýylda Sorbonnyň ilkinji zenan professory adyny alypdyr.

1911-nji ýylda radiý we polonium elementlerini açandygy üçin himiýa boýunça Nobel baýragyna mynasyp bolýar. Şeýlelikde ol, taryhda iki gezek Nobel baýragyny alan ilkinji laureat bolmagy-da başaýar.

Açan açyşy bir elementiň radioaktiw ýerine ýetirmelerden soň başga bir elemente öwrülýändigini görkezýärdi. Onuň bu açyşy himiýa ylmynda bütinleý täze sahypanyň başyny başlaýardy. Mariýa Kýuri 1911-nji ýylyň aprelinde Nobel baýragyny almak üçin Stokgolma gidýär. Ol baýrak gowşurylyş dabarasynda eden çykyşynda merhum adamsy Pýer Kýuriniňem eden kömeginiň az-uçuk bolmandygyny aýdyp, radioaktiw işjeňligiň atomyň bir aýratynlygydygy baradaky gipotezany özüniň işläp düzendigini mälim edýär.

Alym mundan soňky ýyllarda şahsy hüjümlere uçraýar. Agzasy uçdantutma erkek adamlardan ybarat Fransiýanyň Ylymlar akademiýasy Mariýa hakynda ýaýran gep-gybatlary bahanalap, ýekeje ses artykmaçlygy bilen onuň agzalygyny tassyklamandyr. Şol wagt onuň adamsy Pýer Kýuriniň ýakyn dosty we maşgalaly

Pol Langewin bilen «gezyändigi» barada myş-myşlar dilden-dile düşýär. Langewin atylan myjabata çydap bilmän şeýle bir gahary gelipdir welin, bu ýalan habary çap eden gazetiň redaktoryny köpçüligiň önünde ýekme-ýek duele çagyryr. Redaktor eline sapaňasyny almaga ýöwselläp başlaýar, şeýlelikde Langewin mertlik edip merhum dostunyň yzynda galan dul aýalynyň namysyny goramagy başarypdyr. Dilini ýerden tapan ýaly eşden zadynyň ýalandygyna-çyndygyna bakman ile-güne ýaýradýan gybatçylaryňam dili girmeli ýerine girýär. Şeýle-de bolsa, Mariýa kynçylykly geçen ýyllaryň yzyndan uzak wagta çeken depressiýa döwrüni başdan geçiripdir.



1914-nji ýylda Pariž uniwersitetinde Radiý instituty döredilýär. Mariýa institutyň ilkinji direktory wezipesine bellenýär. Ol galan ömründe radiniň medisnadaky ähmiýetine ünsi çekýär. Birinji jahan urşy döwründe gyzy Iren bilen bile ýaş aýal-gyzlara X şöhlesiniň tehnologiýasyny öwredipdir. Hususanam fizioterapist hünärmenlere uruş wagtynda radiologiýa toplumyny ulanmagyň ýollaryny öwredýärler. Şol wagt olar ýokary dozaly radioaktiw şöhlesine uçraýarlar.

Mariýa Kýuri 1920-nji ýyllarda-da ylyma goşant goşmagyny dowam etdiripdir. Warşawanyň Radiý institutynyň gurulmagy üçin uly işleri bitirýär. ABŞ-nyň 31-nji Prezidenti Gerbert Guweriň beren 50 müň amerikan dollaryna Warşawadaky täze gurulan laboratoriyä radiý satyn alýar.

Mariýanyň uly gyzy Iren ejesiniň ylmy işlerine ýakyndan goldaw

beripdir. Ol ejesiniň şägirdi Frederik Žolio bilen goş birikdirýär. Nikadan soň olar familiýalaryny Žolio-Kýuri görnüşinde ýazyp başlaýarlar. Är-aýal 1935-nji ýylda himiýa boýunça Nobel baýragyny alýarlar. Iren 1956-njy ýylda elli alty ýaşynda, Frederik 1958-nji ýylda elli sekiz ýaşynda (radioaktiw maddalaryň arasynda aşa köp işljndikleri sebäpli saglyklaryny ýitirendigi çaklanylýar) aradan çykýar.

Mariýa Kýuriniň özi 1934-nji ýylda laboratoriyalarda alyp barýan ylmy-barlag işleri wagtynda radioaktiw şöhleleriň yzygiderli täsirinden gana geçen rak keseli zerarly Fransiýanyň Sawoý şäherindäki «Sancellemoz» şypahanasynda aradan çykýar. Ylym üçin ömrüni gurban eden Mariýa Kýuriniň ady radioaktiw birligine dakylady. Soň-soňlar onuň radioaktow synag çüýşejiklerini jübüsünde göterendigi weiş stolunuň tahylynda şeýle çüýşejikleri saklandygy mälim boldy. Kýuriniň bloknotlaryna çakdanaşa derejede radiasiýa bulaşypdyr welin, olary diňe gurşun gaplarda saklap, ýörite radioaktiw gorag astynda öwrenip bolýar. Onuň gubury Fransiýanyň «Panteon» döwlet gonamçylygyndadyr.

Alymyň beýleki gyzy maşgala agzalarynyň tutan ýolundan başga ugry – sosial ylymlary saýlap alýar. Ýazyjy, žurnalist, pianinoçy Ýewa Kýuri ýüz iki ýaşap 2007-nji ýylyň 22-nji oktýabrynda Nýu-Ýorkda aradan çykdy.

Internet maglumatlary esasynda taýýarlandy. Zenan şahsyýetler